

ሃገራዊ አገልግሎት ብዙይ መጽናዕትን ሕግን ከም ቃሕታኻ እትሰርሓሉ መደብ አይኮነን።

ሃገራዊ አገልግሎት ከም መደብ ኩለን እዘን አስታት 200 ዝኾና ሃገራት ዓለምና ዝጥቀማሉ መደብ አይኮነን። ንኣብነት ገለ ካብ ሃገራት አፍሪቃ፣ ኤስያን ላቲን አመሪካን ይትረፍ ብተግባር ክሰርሓሉ፡ ካብ ዝፍልጥዎ ዘይፈልጥዎ ይበዝሑ ክብል እደፍር። ሓሳብይ ዝይዳ ብሩህ ንምግባር፡ እዚ መደብ ኣብዘን ዝተጠቐሰ ክ/ዓለማት ፈጸሙ አይሰረሓሉን አይኮንኩን ዝብል ዘለኹ። እተን ነዚ መደብ ብተግባር ዝሰርሓሉ ሃገራት ኣዝዮን ውሑዳት፡ ብዛዕባ ሃገራዊ አገልግሎት ከመይን መዓስን ይትግበር አፍልጦ ዘይብሎም ድማ ብዙሓት ምጻኛም ንምሕባርየ። ሃገራዊ አገልግሎት ኣብ ከም በዓል ኤውሮጳን አመሪካን ዝበላ ኣህጉራትን ሃገራትን ካብ ነዊሕ ጊዜ ተኣታትዮ ብሰርዓትዮ ዝሰረሓሉ። ይሰረሓሉ ክብል እንክለኹ ከምዚ ኣብ ኤርትራ ዘሎ ሓደ ትውልዲ ምሉእ ንምቕታል፡ ህዝቢ ድማ ንምብታን ዝዓለመ ድሌት ውሑዳት ንምፍጻም ብነጻ ዝኸይድ መደብ ዘይኮነስ፡ ንጹርን ወግዓውን ፖሊሲ ተቐሪጽሎ፡ ህዝቢ ድማ አሚንሎ ብዘይ ዝኾነ ምዝባዕ ብዝተታሕዘሎ ውጥን መሰረት ዝሰርሕዮ። ኣብ ሃገራዊ ቅዋም ሰፊሩ፣ ባጀት ተሰሊዕሎ፡ ናይ ጊደብ ተገይርሎ፡ ኣብቲ መደብ ናይ ሃገራዊ አገልግሎት ዝሳተፉ መንእሰያት ኣበዮናይ ዓውዲ ከም ዘገልግሉ ተነጹሩ፡ መንእሰያት ብሃረርታ ዝጽበይዎን መጻኢ ህይወቶም ዝቕልስ ተመክሮ ዝቕስምሉንዮ።

ኣብ ኤርትራ ዝካየድ ዘሎ ሃገራዊ አገልግሎት ግን ብስሙ እንተዘይኮይኑ፡ ብሕግን ብተግባርን ኣንጻር ናይዚ ኣብ ኤውሮጳን አመሪካን ዝትግበርዮ። ናይ ውልቀ ሰባት ድሌትን ንምርዋይ ዝተሃደሰ ደኣምበር፡ ህዝባዊ ሃገራዊ ቅዋም ዘፍቅዶን ኮይኑ፡ ብዝተነጸረ ፖሊሲ ዝሰረሓሉ አይኮነን። ንህልውና ህዝብን ሃገርን ኣብ ሓደጋ ኣውዲቁ ዝርከብ ባርነታዊ አገልግሎትዮ። እዚ ገዛኢ ጉጅለ ንህዝቢ ዝመርሓሉን ዝምረሓሉ ህዝባዊ ሃገራዊ ቅዋም ከም ዘይብሉ፡ ብንጹር ንምቕማጥ እቲ ገለ ጻዲቕ ኢሎም ዝሃረበሉ፡ ገለ ከኣ ከነጭራሹ ዘይቅበልዎ ቅዋም 97፡ ውልቀ መላኺ ኢሳያስ ኣፈወርቂ መይቱዮ ዝበሎን ቅዋም ኣብ ዘይተተግብረሉ፡ ሕጋዊ ፖለቲካዊ ስልጣን ኣብ ዘይተጨበጠሉ ዝተኣወጀን ዝተተግበረን ብምጻኛ፡ ካብቲ ኣብ ካልኣት ሃገራት ዝትግበር ቅኑዕ መደባት መሰረታዊ ፍልልይ ኣለዎ። ንቅዋም ዝምልከት እቲ ውልቀ መላኺ ቀጺሎ ዝበሎ ምዝካርውን ኣገዳሲ ይመስለኒ። ኣብዚ ብምክንያት ሓድሽ ዓመት ናይ 2017 ጊዜ ምስ ሓለፈ ዝገበሮ ቃለ-መጠይቕ፡ ነቲ ቅዋም ዝብል ስም ከይተረፈ ከምዘይደልዮ፡ ንሱ ዝመረጸ ስም ሂቡ ካልእ ብካልኣት ህዝቢ ዘይፈልጦም ሰባት ገይሩ ይነድፍ ከም ዘሎ ዘስመየ ዓሻ መደረ መሰረት፡ ኤርትራ ብቅዋም ከም ዘይትምራሕ ብሩህ ከም ጸሓይ ቀትሪዮ። ስለዚ ኣብ ኤርትራ ኣሎ ዝበሃል ሃገራዊ አገልግሎት፡ ዕላማ ኣልቦ ግዱዳት ሰባት ዝነጥፍሉ ሃገር ከደን ናይ ባርነት ዕዮ ደኣምበር፡ ዜጋታት ሃገራዊ ግቡኣም ዝፍጽምሉ፡ ተመክሮ ድማ ዝቕስምሉ ዓውዲ አይኮነን።

ምስዚ ተኣሳሲሩ ሓደ ካብ ላዕለዎት ወተሃደራዊ መኮንናት ጉጅለ ህግደፍ ዝኾነ መብራህቱ ልብሱ፡ ኣብ ዝሓለፈ ወርሒ ለካቲት 2017 ነቶም በስገዳድ ወሲዶም፡ በስገዳድ ዘሰልጠንዎም መንእሰያት ምረቓ ኢሉ ኣብ ዝገለጸ መድረኽ ተረኺቡ ዘስመየ መደረ ድማ ካልእ ዝገርም ሰነኹዮ። ሃገራት ንመደብ ሃገራዊ አገልግሎት ከከም ቃሕታኣንዮን ዝሰርሓሉ፡ ስለዚ ከኣ ንሕናውን ከም ዝጥዕመና ገይርና ንሰርሓሉ ኣለና ክብል ገሊጹ። እዚ ብመጽናዕቲ፡ ብሕገ፡ ብድሌት ህዝቢ ዘይኮነ ኣብ ስልጣን ዝሓኸረ እኹብካብ ጉጅለ ከም ቃሕታኡ ብህይወት መንእሰያት ኤርትራ ይጣላዕ ከም ዘሎዮ ብተዘዋዋሪ ኣረጋገጹ። እዚ ሓቂዮ። ቅዋም ኣብ ዘይብሉ፡ ሕጋዊ ስልጣን ኣብዘይጨበጠሉ፡ ህዝቢ ኣብዘይዓገበሉ ብቕልጽሙ ተጠቐሙ ዝኣወጀ መደብ ሃገራዊ አገልግሎት፡ ካብ ዝጅምር ኣትሒዙ ህዝባዊ ተቃውሞ ምስ ኣጋጠሞዮ። ብግዴታን ሓውሲ ግዴታን ደኣምበር ብዕግብቱ ዝተሳተፎ መንእሰይ ድማ ኣሎ ክበሃል ኣይከኣልን። ሃገራዊ አገልግሎት ንዘይከዱ ንምቕጻዕ ዓሊሙ ሃገራዊ ግቡኡ ዘይገበረ ካብ ናይ መሬት ተጠቃምነትን ካልኣት ሃለኹቲ ነገራት ከይረከብ ዝተገብረሉ፡ ወለዲ ኣብ ክንዲ ነቲ ፖሊሲ ተቃዋሚም ዝሃደሙ ደቆም 50 ሽሕ ናቕፋ ክኸፍሉ ክእሰሩን ብናይ ጉልበት ስራሕ ክቕጽዑን ዝተፈርደሉ ኢሱብኣዊ ባርባራዊ መደብ ምጻኛ ዘማትእ የብሉን።

ወዮ ደአ ብውልቀ ሰብ ተሸይሙ ንውልቀ ሰብ ከአ ዘገልግል ጀነራል ኮይኑ ምበር፡ ሃገራት ከከም ዝጥዕሙንየን ዝሰርሓሉ ክብል እንከሎስ ነብሱን ስርዓቱንዩ ዘቃልዕ ዘሎ። ምክንያቱ ሃገራዊ አገልግሎት ሓደ ኩለን ሃገራት ዝሰርሓሉ መደብ አይኮነን። ካልአይ እተን ብፖሊሲ ደረጃ ዝሰርሓሉ ሃገራት ኤውሮጳን አመሪካን ከአ ብልዑል ሓላፍነታዊ ጥንቃቄ የን ዝሰርሓሉ። ንዜጋታተን አይኮነን ብስም ሃገራዊ አገልግሎት አብ ባርነታዊ ዕዮ ክጸምዳኦም ሞያዊ ተመክሮ አብዘይረኽቡሉ ዓውዲ'ውን አይምድባኦምንየን። ስለምንታይ ዜጋታት'ዮም። ተረከብቲ ሃገር'ዮም። አብዘን ዝተጠቐሳ ሃገራት ዝግበር ሃገራዊ አገልግሎት እቲ ሰብ አበይ ክትምደብ ትደሊ ዝያዳ ተፈርየሉ ዓውዲ እንታይ'ዩ ተባሂሉ እውንዩ ዝሕተት። ብዝተታሕዘሉ ናይ ግዜ ሰሌዳ መሰረት ዕማሙ ምስ ወደአ ከአ ምስ መንግስቱ ተመሳጊኑ ናብ በርገሳዊ ህይወቱ ይምለስ።

ወዮ ደአ ዓሳክር ኢሳያስን ፍንፉን ስርዓቶምን ብዘይካና የለን በሃልቲ ስለዝኾኑ ካብ ካልኣት ሃገራት አወንታዊ ተመክሮ ክወስዱ አይወሓጡሎምን ምበር፡ አብ ከም በዓል ጀርመን ኢጣሊያ ንአብነት መደብ ሃገራዊ አገልግሎት አብ ክንዲ አብ ወተሃደራውን ካልእ ክብድ ዝበለ ዕዮን አብ ስቪላዊ ዕዮ ጥራሕ ከም ዝፍጸም ብክኢላታት መጽናዕቲ ዝገብርሉ ዘለው ወቕቲዩ።

ካብ ፍቕረይ ታእዛዝ

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ፡ 15-03-2017